

MT

MT

MT



IL-KUMMISSJONI TAL-KOMUNITAJIET EWROPEJ

Brussel 7.10.2009
KUMM(2009) 519 finali

**KOMUNIKAZZJONI MILL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

**L-Investiment fl-Iżvilupp ta' Teknoloġiji b'livell baxx ta' Karbonju
(SET-Plan)**

{SEG(2009) 1295}
{SEG(2009) 1296}
{SEG(2009) 1297}
{SEG(2009) 1298}

**KOMUNIKAZZJONI MILL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

**L-Investment fl-Iżvilupp ta' Teknoloġiji b'livell baxx ta' Karbonju
(SET-Plan)**

(Test b'rilevanza għaż-ŻEE)

1. DAHLA

Sfida kritika

Wahda mill-ambizzjonijiet ewlenin tal-Ewropa trid tkun l-iżvilupp ta' ekonomija b'livell baxx ta' karbonju. L-UE stabbiliet qafas komprensiv tal-politika, li fost l-oħrajn tinkludi: il-miri tal-klima u tal-enerġija għall-2020 u prezz għall-karbonju permezz tas-Sistema tal-Iskambju tal-Emissjonijiet. Qed nahdmu wkoll biex in-negozjati internazzjonali fuq it-tibdil tal-klima li se jsiru f'Kopenhagen¹ fi tmiem l-2009 jintemmu b'suċċess. Issa rridu naslu, kemm f'termini tal-miri tal-2020 u kemm għal iktar tul ta' żmien, bl-għan li sal-2050 jinqatgħu 80 % mill-emissjonijiet tal-gassijiet serra f'paragun mal-livelli tal-1990.

Il-holqien mill-ġdid tas-sistema tal-enerġija tagħna fuq mudell b'livell ta' karbonju baxx huwa wiehed mill-isfidi kritiċi tas-seklu 21. Illum, fl-UE, il-provvista prinċipali tal-enerġija tagħna hija 80 % dipendenti fuq il-fjuwils fossili. Tul għexieren ta' snin in-netwerks u l-ktajjen tal-provvisti ġew imtejba sabiex l-enerġija minn dawn is-sorsi titwassal lis-soċjetà tagħna. It-tkabbir ekonomiku u l-prosperità nbnew fuq iż-żejt, il-faħam u l-gass. Madankollu, għamluna wkoll vulnerabbli għall-interruzzjonijiet fil-provvista tal-enerġija minn barra l-UE, għall-volatilità fil-prezzijiet tal-enerġija u għat-tibdil fil-klima.

Hemm alternattivi differenti kif nistgħu naslu għal ekonomija b'livell baxx ta' karbonju. Bla dubju, l-ebda miżura jew teknoloġija wahda mhi biżżejjed, u t-taħlit f'kull pajjiż se jiddependi fuq il-kombinazzjoni partikulari ta' għażliet politiċi, qawwiet tas-suq, disponibbiltà ta' riżorsi u aċċettazzjoni pubblika.

L-istruttura teknoloġija taħt pressjoni

Lanqas ma hemm dubju li t-teknoloġija u l-użu effiċjenti tar-riżorsi huma l-qofol tal-isfida. Hemm bżonn nistimulaw l-aqwa mhuh tagħna sabiex imorru lil hinn mill-barrieri tax-xjenza, fil-materjal, fil-kimika u fil-fizika, fin-nanoteknoloġija u fil-bijoteknoloġija, sabiex isibu modi godda u aħjar għall-produzzjoni u l-konsum tal-enerġija. Fl-istess hin, iżda, ma nistgħux noqogħdu b'idejna fuq żaqqna u nistennew li dawn l-avvanzi li jistgħu jittrasformaw il-qagħda attawli joħorġu mil-laboratorji u jirnexxilhom jaslu, permezz tas-soltu triq twila u diffiċli sas-suq. Irridu naġixxu issa, naċċeleraw l-iżvilupp ta' daww it-teknoloġiji li għandhom

¹ COM(2009) 475 tistabbilixxi l-proposta tal-Kummissjoni għall-pjan Ewropew għan-negozjati ta' Kopenhagen

l-ikbar potenzjal. Dan ipogġi l-istruttura tax-xjenza u t-teknoloġija tagħna taħt pressjoni sabiex noħorġu bis-soluzzjonijiet fil-hin.

Is-swieq wehdedhom mhux se jirnexxu

Ma tantx hemm ċans li s-swieq u l-kumpaniji tal-enerġija li jaġixxu wehdedhom jirnexxilhom iwettqu l-iżviluppi teknoloġiċi fi żmien qasir biżżejjed biex jissodisfaw il-miri tal-politika tal-enerġija u tal-klima tal-UE. L-investimenti blokkati, l-interessi personali, kif ukoll ir-riskji għoljin u l-htieġa għal investimenti sinifikanti f'alternattivi inqas ta' profitt, jindikaw li l-bidla se tkun bil-mod sakemm ma tingħatax imbuttatura qawwija. L-uniku mod kredibbli li bih jistgħu jintlaħqu l-għanijiet tagħna huwa permezz tal-politika pubblika u tal-assocjazzjoni tal-investment pubbliku mas-settur privat, fl-interess nazzjonali.

Il-Pjan SET huwa l-pilastru teknoloġiku tal-politika tal-enerġija tal-klima tal-UE

Bl-istess mod, l-Istati Membri wehdedhom ma tantx għandhom rieda jew kapacità li jaċċeleraw l-iżvilupp teknoloġiku f'portafoll wiesa' biżżejjed ta' teknoloġiji. Il-Pjan Strateġiku Ewropew għat-Teknoloġija tal-Enerġija (SET-Plan)² huwa r-rispons tal-UE quddiem l-isfida biex jiġi aċċelerat l-iżvilupp ta' teknoloġiji b'livell baxx ta' karbonju li jwassal għall-kummerċjalizzazzjoni wiesgħa tagħhom. Dan il-pjan jistabbilixxi viżjoni ta' Ewropa li tkun minn ta' quddiem fid-dinja f'firxa wiesgħa ta' teknoloġiji nodfa, effiċjenti u b'livelli baxxi tal-karbonju bħala mutur tal-prosperità u kontributur ewleni għat-tkabbir u l-impiegi. Il-pjan jipproponi ppjanar strateġiku kongunt u implimentazzjoni iktar effettiva tal-programmi. Issa jehtieg jiġi implimentat.

Kwistjoni globali

Madankollu, it-tranzizzjoni tal-Unjoni Ewropea għal ekonomija b'livelli baxxi ta' karbonju ma jkollha l-ebda tifsira mingħajr tranzizzjoni globali. Huwa għalhekk li t-tishih tal-kooperazzjoni internazzjonali huwa parti integrali fin-negozjati dwar il-klima u għaliex il-G8 qabel li jiffacilita l-iżvilupp, it-tħaddim u d-diffużjoni ta' teknoloġiji avvanzati f'ekonomiji li qed jitwieldu u jiżviluppaw, kif ukoll il-ftehim tal-Forum tal-Ekonomiji Ewlenin li tiġi stabbilita Shubija Globali għal hidma flimkien fl-iżvilupp ta' teknoloġiji trasformattivi b'livelli baxxi ta' karbonju. Politika tal-kummerċ internazzjonali attiva se tippromwovi wkoll it-tkabbir tas-swieq ġewwa u barra l-Ewropa u żżid l-aċċettazzjoni ta' teknoloġiji b'livell baxx ta' karbonju.

Investiment fil-futur – opportunità u mhux xkiel

Huwa essenzjali approċċ Ewropew sabiex issehh l-ambizzjoni li teknoloġiji b'livell baxx ta' karbonju jiżviluppaw b'mod effettiv sabiex ikunu jistgħu jitgħiedu fis-suq: dan iressaq flimkien parteċipanti ewlenin fuq skala kontinentali; jgħin biex jiġu identifikati u ttrattati l-ostakli li jzommu l-prodotti innovattivi u s-servizzi fis-suq waħdieni; u jippermetti li sorsi differenti ta' finanzjament privat u pubbliku jingiebu flimkien. Il-kalkoli tar-rizorsi f'din il-Komunikazzjoni mhumix proposta għall-finanzjament mill-baġit tal-UE. Jirrappreżentaw sforz biex jiġu identifikati ż-żoni ewlenin fejn l-Ewropa tehtieg tinvesti fis-sinjura li ġejjin biex tagħti espressjoni konkreta lill-viżjoni ta' livelli baxxi ta' karbonju tagħha. Il-figuri ppreżentati għandhom jiġu mifhuma bħala indikazzjoni tal-ordnijiet ta' manjetudni. Il-biċċa l-kbira tal-fondi mehtieġa trid tiġi mis-settur privat u minn Stati Membri, filwaqt li parti żgħira

² COM (2007) 723 tat-22.11.2007

minnu tiġi b'kontribut mill-baġit tal-UE. B'dan il-mod, ir-riżorsi limitati disponibbli mill-baġit tal-UE jistgħu jintużaw biex jimplifikaw stadju ta' bidla fl-investiment ipprovdut għar-riċerka u d-dimostrazzjoni ta' teknoloġiji b'livell baxx ta' karbonju.

Filwaqt li wieħed japprezza l-limitazzjonijiet fuq il-baġits pubbliċi fis-snin li ġejjin, il-Kummissjoni temmen bis-sħiħ li l-implimentazzjoni tal-Pjan SET, jekk ikollha biżżejjed riżorsi, tkun opportunità li mhux ta' min tintilef. Investiment ġdid illum eventwalment jissarraff fi ffrankar għall-baġits pubbliċi u hekk il-ksib tal-għanijiet tal-politika tagħna jkun aktar possibbli u irhas.

2. X'GHANDNA BŻONN NIFFINANZJAW? PJAN TAL-UE GĦAL TEKNOLOĠIJA B'LIVELLI BAXXI TA' KARBONJU GHAS-SNIN 2010-2010 U L-ISPEJJEŻ RILEVANTI

L-investimenti li se jsiru matul l-għaxar snin li ġejjin se jkollhom konsegwenzi profondi għas-sigurtà tal-enerġija, għat-tibdil fil-klima, u għat- tkabbir u l-impiegi fl-Ewropa. F'bidma mal-partijiet konċernati, il-Kummissjoni fasslet Pjanijiet ta' Teknoloġija għas-snin 2010-2020 għall-implimentazzjoni tal-Pjan SET. Dawn il-pjanijiet u l-metodoloġija għat-thejjija tagħhom huma spjegati fid-dettal f'Dokument ta' Bidma għall-Persunal meħmuż ma' din il-Kommunikazzjoni³. Huma jagħtu prijorità lill-htigijiet differenti tat-teknoloġiji varji, skont l-istadju ta' żvilupp u maturità tagħhom, u jibbilanċjaw il-htigijiet għal perjodu qasir kontra l-potenzjal innovattiv għal perjodu itwal.

Il-pjanijiet u l-kalkoli tal-kost assoċjati huma bbażati fuq l-aqwa tagħrif disponibbli llum. Huma sugġetti għal reviżjoni u emenda perjodiċi fid-dawl tal-progress fuq l-implimentazzjoni u ċ-ċirkustanzi u l-prijoritajiet li jinbidlu. Il-kost jinkludi l-investiment privat u l-finanzjament pubbliku, kemm flivell tal-UE u kemm dak nazzjonali. Dawn il-kosti jinkludu r-riċerka, l-iżvilupp teknoloġiku, id-dimostrazzjoni u l-aċċettazzjoni bikrija fis-suq, iżda jeskludu l-ispejjeż tat-thaddim u tal-inċentivi bbażati fuq is-suq, bħalma huma t-tariffi feed-in⁴. Filwaqt illi jgħinu fil-binja ta' stampa globali tal-htigijiet tal-finanzjament, ma għandhomx jittiehdu bħala proposta għal allokkazzjoni futura tal-fondi tal-UE. Il-prijoritajiet tal-ġejjieni għall-baġit tal-UE jehtieg jiġu definiti bħala parti mir-reviżjoni tal-baġit u fil-kuntest tat-thejjija tal-qafas finanzjarju multiannwali li jmiss.

2.1 Inizjattivi Industrijali Ewropej

F'dinja b'restrizzjonijiet fuq il-karbonju, il-ħakma tat-teknoloġija kulma jmur sejra tiddetermina l-prosperità u l-kompetittività. Bil-qafas tal-politika tal-UE stabbilit, l-Industrija Ewropea għandha l-opportunità li tkun hi li tmexxi lid-dinja fl-iżvilupp ta' teknoloġiji tal-enerġija nodfa u effiċjenti. L-Inizjattivi Industrijali Ewropej⁵ għandhom l-għan li jbiddu dik l-opportunità f'realtà billi jiffukaw l-isforzi fuq sfidi u ostakli ewlenin u jipproponu azzjonijiet konkreti għall-perjodu 2010-2020.

³ SEC (2009) 1296 tas-7.10.2009

⁴ Htigijiet ohra ta' finanzjament, prinċipalment għat-thaddim, biex tinkiseb il-mira ta' 20 % tal-enerġiji li jiġġeddu fl-2020 se jiġu indirizzati f'Kommunikazzjoni tal-Kummissjoni fl-2010.

⁵ Kif ġie propost fil-Kommunikazzjoni tal-Pjan SET ta' Novembru 2007 u approvat fit-28 ta' Frar 2008 mill-Kunsill u mill-Parlament Ewropew fid-9 ta' Lulju 2008 (ir-rapport Buzek).

It-tnedija tal-inizjattivi nfushom se tkun akkompanjata minn pjanijiet dettaljati ta' implimentazzjoni, u filwaqt li tibbaża fuq dawn il-pjanijiet tkompli tipprojirizza l-azzjonijiet proposti skont ir-rizorsi disponibbli u l-loġika tal-intervent f'livelli differenti.

– *L-Inizjattiva Ewropea tal-enerġija mir-riħ*

Sabiex tisfrutta l-potenzjal kbir tagħha, **l-enerġija mir-riħ** trid taċċelera l-proċess tat-tnaqqis fl-ispejjeż, tkun dejjem iktar lil hinn mix-xtut (*offshore*) u tirrizolvi l-kwistjonijiet assoċjati tal-integrazzjoni tan-netwerk tal-enerġija (*grid integration*). Sabiex inheggu l-espansjoni mgħaġġla tagħha, jehtieg li: jkollna stampa aħjar tar-rizorsi tar-riħ fl-Ewropa, permezz ta' kampanji ta' kejl koordinati; nibnu minn 5 sa 10 faċilitajiet ta' ttestjar għal komponenti godda tat-turbini; sa 10 proġetti ta' dimostrarazzjoni għat-turbini tal-ġenerazzjoni li jmiss; mill-inqas 5 prototipi ta' substrutturi godda lil hinn mix-xtut li jiġu ttestjati f'ambjenti differenti; nuru proċessi godda ta' manifattura; u nittestjaw il-vijabbiltà ta' strateġiji loġistiċi godda u tekniki ta' bini f'kundizzjonijiet klimatiċi remoti u ta' spiss hżiena. Dan kollu jrid jissahhah bi programm ta' riċerka komprensiv biex l-effiċjenza tal-konverżjoni tat-turbini tar-riħ titjieb.

L-investment totali pubbliku u privat mehtieg fl-Ewropa fl-ghaxar snin li ġejjin huwa kkalkulat għal EUR 6 biljuni. Il-kumpens għandu jkun enerġija mir-riħ kompetittiva li kapaċi tikkontribwixxi sa 20 % tal-elettriku tal-UE sal-2020 u 33 % sal-2030. Għandhom jinholqu iktar minn 250 000 impjeg għal nies kwalifikati.

– *L-inizjattiva Ewropa Solari*

L-enerġija mix-xemx, inklużi l-enerġija fotovoltajka (PV) u l-qawwa konċentrata tax-xemx (CSP), trid issir iktar kompetittiva u iktar attraenti għas-suq tal-massa. Il-problemi li jirrizultaw min-natura distribwita u varjabbli tagħha għandhom jiġu solvuti. Sabiex inheggu l-iżvilupp tal-PV, nehtiegu: programm ta' riċerka fit-tul li jiffoka fuq kunċetti u sistemi avanzati tal-PV; sa 5 impjanti piloti għall-produzzjoni tal-massa awtomatika; u portafoll bi proġetti ta' dimostrarazzjoni kemm għall-produzzjoni tal-PV diċentralizzata u kemm dik ċentralizzata. Għas-CSP, l-ikbar hteġa hija għat-tishih industrijali tat-teknoloġiji dimostrati permezz tal-bini tal-ewwel ghaxar impjanti tal-enerġija, appoġġjati minn programm ta' riċerka biex jitnaqqsu l-ispejjeż u titjieb l-effiċjenza, b'mod partikulari permezz tal-hżin tas-shana.

L-investment totali pubbliku u privat mehtieg fl-Ewropa fl-ghaxar snin li ġejjin huwa kkalkulat għal EUR 16 biljun. Mhux aktar minn 15 % tal-elettriku tal-UE jista' jkun iġġenerat mill-enerġija mix-xemx fl-2020 bħala riżultat ta' programm bħal dan flimkien ma' inċentivi bbażati fuq is-suq. Għandhom jinholqu iktar minn 200 000 impjeg għal nies kwalifikati.

– *Inizjattiva Ewropea dwar in-netwerk tal-elettriku*

In-netwerks tal-elettriku għandhom iwieġbu għal tliet sfidi relatati ma' xulxin – biex jinholq suq intern reali; biex tiġi integrata żieda qawwija ta' sorsi tal-enerġija intermittenti; u biex jiġu ġestiti interazzjonijiet kumplessi bejn il-fornituri u l-klijenti. Sabiex jiġi żgurat li n-netwerks tal-elettriku tagħna jkunu adattati għas-seklu 21, nehtiegu programm ta' riċerka u ta' dimostrarazzjoni li jkun integrat tajjeb hafna: riċerka biex jiġu żviluppati teknoloġiji godda biex jimmoniterjaw, jikkontrollaw u joperaw in-netwerks kemm f'kundizzjonijiet normali kif ukoll ta' emerġenza u biex jiġu żviluppati strateġiji mill-aqwa u dizinji tas-suq li jipprovdu lill-atturi b'inċentivi tajba biex jikkontribwixxu għall-effiċjenza u għall-kost-effiċjenza globali tal-katina tal-provvista tal-elettriku; mhux iktar minn 20 proġett ta' dimostrarazzjoni fuq skala

kbira li jivvalidaw is-soluzzjonijiet u jagħtu valur lill-benefiċċji tas-sistema reali tagħhom, qabel ma jxerrduhom 'il barra mal-Ewropa.

L-investiment totali pubbliku u privat meħtieġ fl-Ewropa fl-ghaxar snin li ġejjin huwa kkalkulat għal EUR 2 biljuni. L-ghan hu li sal-2020, 50 % tan-netwerks fl-Ewropa jippermettu l-possibbiltà li l-enerġiji rinnovabbli jintegraw bla xkiel u joperaw bi prinċipji 'intelligenti', ilaqqgħu il-provvista mad-domanda b'mod effettiv u jappoġġaw is-suq intern għall-benefiċċju taċ-ċittadini.

– *L-inizjattiva tal-Ewropa għall-bijoenerġija sostenibbli*

Il-Bijoenerġija trid tressaq l-iktar teknoloġiji promettenti lejn il-maturità kummerċjali tagħhom sabiex tagħti lok għall-produzzjoni sostenibbli fuq skala kbira ta' bijofjuwils avvanzati kif ukoll shana u elettriku kkombinati u effiċjenti ġejjin mill-bijomassa. Diversi proċeduri ta' bijoenerġija jinsabu fi stadji varji ta' maturità. Għal bosta, l-iktar hteġa urġenti hija t-turija tat-teknoloġija fuq skala xierqa – impjanti piloti, dimostrazzjoni qabel l-istadju kummerċjali jew skala industrijali shiha. Sa 30 impjant se jkunu meħtieġa fl-Ewropa kollha sabiex jiġu kkunsidrati l-kundizzjonijiet ġeografiċi u klimatiċi differenti kif ukoll il-limitazzjonijiet loġistiċi. Programm ta' riċerka iktar fit-tul se jhegġegħ l-iżvilupp tal-industrija tal-bijoenerġija sostenibbli lil hinn mill-2020.

L-investiment totali pubbliku u privat meħtieġ fl-Ewropa fl-ghaxar snin li ġejjin huwa kkalkulat għal EUR 9 biljuni. Sal-2020, il-kontribut għat-tahlita tal-enerġija tal-UE mill-bijoenerġija kost-kompetittiva użata skont il-kriterji ta' sostenibbiltà tad-Direttiva l-ġdida dwar l-RES⁶ jista' jkun ta' mill-inqas 14 %. Għandhom jinholqu iktar minn 200 000 impjieg lokali.

– *Inizjattiva Ewropea dwar il-qbid, it-trasport u l-ħżin tas-CO2*

It-teknoloġiji **tal-qbid u l-ħżin tal-karbonju** (CCS) għandhom jiġu kkummerċjalizzati fuq firxa wiesgħa jekk l-UE trid tikseb enerġija ġġenerata b'livell ta' karbonju kważi zero sal-2050 u biex l-użu kontinwu probabbli tar-riżervi globali vasti tal-faħam ma jaggravax it-tibdil fil-klima. L-iktar hteġa urġenti hi li l-katina shiha CCS tintwera fuq skala industrijali għal portafoll rappreżentattiv ta' alternattivi differenti ta' qbid, trasport u ħżin. Fl-istess waqt, programm ta' riċerka komprensiv jagħti komponenti mtejjba, sistemi u proċessi integrati sabiex is-CCS ikunu iktar kummerċjalment vijabbli fl-impjanti tal-enerġija tal-fjuwils fossili li se jibdwew joperaw wara l-2020.

L-investiment totali pubbliku u privat meħtieġ fl-Ewropa fl-ghaxar snin li ġejjin huwa kkalkulat għal EUR 13-il biljun. Il-mira hi li l-kost tas-CCS jitnaqqas għal bejn EUR 30-50 għal kull tunnellata ta' CO2 imnaqqsa sal-2020, u b'hekk ikun iktar kost-effettiv fl-ambitu tal-ipprezzar tal-karbonju.

– *Inizjattiva għall-enerġija mill-fissjoni nukleari sostenibbli*

Il-fissjoni nukleari trid timxi lejn sostenibbiltà fit-tul b'tip ta' reattur ta' ġenerazzjoni ġdida – ir-reattur tal-Ġenerazzjoni-IV. Se jkun iddizinjat biex jimmassimizza s-sikurezza inerenti, jzid l-effiċjenza, jipproduċi inqas skart radjuattiv u jimminimizza r-riskji ta' proliferazzjoni. Il-kummerċjalizzazzjoni ta' dawn ir-reatturi hija mbassra għall-2040 iżda biex tintlaħaq din il-

⁶ Direttiva 2009/28/KE tat-23.4.2009

mira, ix-xogħol irid jibda issa. Il-biċċa l-kbira tal-programm sal-2020 se jkun id-diżinn u l-konstruzzjoni tal-prototipi u tad-dimostraturi, workshops tal-fabrikazzjoni tal-fjuwil u faċilitajiet sperimentali kif ukoll programm ta' riċerka biex jiġu żviluppati materjali u komponenti godda sabiex titjeb il-vijabbiltà industrijali u ekonomika tar-reatturi. Dan l-isforz se jinbena fuq bażi soda ta' kompetenzi u esperjenza fit-teknoloġija nukleari kurrenti li qed tikkontribwixxi sabiex jintlaħqu l-għanijiet tal-Pjan SET tal-2020.

L-investiment totali pubbliku u privat meħtieġ fl-Ewropa fl-ghaxar snin li ġejjin huwa kkalkulat għal EUR 7 biljun. Sal-2020, l-ewwel prototipi tal-Ġenerazzjoni-IV għandhom ikunu qed joperaw. L-ewwel reatturi tal-ko-ġenerazzjoni jistgħu jidhru wkoll fl-ghaxar snin li ġejjin bħala proġetti ta' dimostratezzjoni biex jittestjaw it-teknoloġija għall-abbinament mal-proċessi industrijali.

– *Ċellula kombustibbli u l-idroġenu*

L-Inizjattiva Teknoloġika Kongunta (ITK) dwar iċ-ċelluli kombustibbli u l-idroġenu ġiet stabbilita għall-perjodu 2008-2013 b'baġit ta' EUR 470 miljun ta' finanzjament mill-Komunità li miegħu, l-industrija trid tinvesti l-istess ammont jew aktar.

L-ITK għandha l-minimu tal-massa kritika meħtieġa biex jiġu żviluppati u vvalidati teknoloġiji effiċjenti u kost-kompetittivi għad-diversi applikazzjonijiet. Madankollu, biex jiġu sodisfatti r-rekwiziti tad-dhul fis-suq stabbiliti mill-industrija, jeħtieġ sforz sostanzjali addizzjonali. B'mod partikolari, se jkunu meħtieġa iktar dimostratezzjonijiet u attivitajiet ta' thaddim qabel l-istadju kummerċjali fuq skala ikbar għal applikazzjonijiet tat-trasport mobbli u stazzjonarji. Se jkunu meħtieġa wkoll riċerka fuq tul ta' żmien u żvilupp teknoloġiku għall-bini ta' katina kompetittiva ta' ċelluli kombustibbli kif ukoll ta' infrastruttura tal-idroġenu sostenibbli fl-Ewropa kollha. Attwalment il-finanzjament addizzjonali pubbliku u privat meħtieġ għall-perjodu 2013-2020 huwa kkalkulat għal EUR 5 biljun.

2.2 Effiċjenza fl-użu tal-enerġija – L-inizjattiva Bliet Intelligenti

L-effiċjenza fl-użu tal-enerġija hija l-iktar mod sempliċi u rħis li jiggarantixxi tnaqqis tas-CO₂. Fit-trasport, fil-bini u l-industrija, jeħtieġ li l-opportunitajiet disponibbli tat-teknoloġija jinbidlu f'opportunitajiet għall-azjendi. Din l-inizjattiva Ewropea ġdida – Bliet Intelligenti – għandha l-għan li tohloq kundizzjonijiet li jagħtu spinta lis-suq tal-massa tat-teknoloġiji tal-effiċjenza fl-użu tal-enerġija.

L-inizjattiva se tappoġġa bliet ambizzjużi u pijunieri (eż. mill-Patt tas-Sindki) li lesti jittrasformaw il-bini, in-netwerks tal-enerġija u s-sistemi tat-trasport tagħhom f'bini, netwerks u sistemi tal-ġejjieni, filwaqt li juru kunċetti u strateġiji ta' tranżizzjoni għal ekonomija b'emissjoni baxxa ta' karbonju. Il-bliet u r-reġjuni li qed jiehdu sehem huma mistennija jittestjaw u juru l-pratticità li wieħed imur lil hinn mill-għanijiet attwali tal-enerġija u tal-klima tal-UE – jiġifieri lejn tnaqqis ta' 40 % ta' emissjonijiet ta' gassijiet tas-serra permezz sal-2020 ta' produzzjoni, distribuzzjoni u użu tal-enerġija sostenibbli.

L-investiment totali pubbliku u privat meħtieġ fl-Ewropa fl-ghaxar snin li ġejjin huwa kkalkulat għal EUR 11-il biljun. Sal-2020, l-inizjattiva Bliet Intelligenti għandha tpoġġi minn 25 sa 30 belt Ewropea fuq quddiem tat-tranżizzjoni lejn ġejjieni b'livell baxx ta' karbonju. Dawn il-bliet se jkunu n-nuklei li minnhom netwerks intelligenti, ġenerazzjoni ġdida ta' bini u trasport b'livell baxx ta' karbonju se jiżviluppaw f'realtajiet fl-Ewropa kollha li se jbiddu s-sistema tal-enerġija tagħna.

2.3 Alleanza Ewropea għar-Riċerka dwar l-Energija

L-Alleanza Ewropea għar-Riċerka dwar l-Energija (EERA) qed iżżid l-koooperazzjoni bejn istituti nazzjonali ta' riċerka għal livell għdid – minn partizzipazzjoni ad-hoc fi proġetti kongunti mhux ikkoordinati għat-tfassil u l-implimentazzjoni kollettivi ta' programmi kongunti. Sabiex l-iżvilupp ta' ġenerazzjonijiet godda ta' teknoloġiji b'livell baxx ta' karbonju ikun iktar mgħaġġel, hemm bżonn nżidu mal-momentum tal-Alleanza u nagħtu spinta lill-iskala tal-programmi kongunti tagħha permezz ta' investiment addizzjonali. It-tehid ta' ideat mil-laboratorju u l-iżviluppar tagħhom sal-punt fejn jistgħu jintużaw mill-industrija huwa stadju li jehtieg jiqsar sew. L-involvement tal-universitajiet fl-Alleanza permezz ta' pjattaforma mwaqqfa mill-Assoċjazzjoni Ewropea tal-Universitajiet se jgħin biex jiġi żgurat li l-aħjar imhuh jistgħu jiġu mobilizzati.

Fis-sentejn li ġejjin, l-Alleanza se tniedi u timplimenta programmi kongunti li jindirizzaw l-isfidi ewlenin tal-Pjan SET b'għanijiet teknoloġiċi konkreti. Se jiġu żviluppati rabtiet b'saħħithom mal-Inizjattivi Industrijali biex jiżguraw ir-relevanza industrijali. Abbażi tal-progress attwali, nikkalkulaw li l-Alleanza tista' tespandi l-attivitajiet tagħha biex tiġġestixxi b'mod effikaċi investiment pubbliku addizzjonali, kemm tal-UE u kemm nazzjonali, ta' EUR 5 biljuni f'għaxar snin.

2.4 Attivitajiet u inizjattivi kumplementari

– *Alternattivi teknoloġiċi oħra*

Fuq talba tal-Kunsill u tal-Parlament, il-Kummissjoni⁷ qed teżamina alternattivi oħra li għandhom potenzjal qawwi bħalma huma sorsi oħra ta' energija li tiġġedded lil hinn mix-tut⁸, il-ħżin tal-enerġija u t-tishin u t-tkessiħ permezz tal-enerġija rinnovabbli. Fis-settur nukleari, biex isostni l-kontribut attwali tiegħu għall-elettriku ġġenerat b'livell baxx ta' karbonju, hemm bżonn li jiġu trattati żewġ sfidi ewlenin identifikati fil-Pjan SET – l-estensjoni tal-ħajja utli tal-faċilitajiet u s-soluzzjonijiet għall-iskart nukleari.

– *Energija mill-fużjoni*

Il-fużjoni hija sors promettenti tal-enerġija għal tul ta' żmien. Euratom, bħala membru li jospita tal-Ftehim Internazzjonali ITER, jibqa' totalment impenjat lejn is-suċċess tal-proġett ITER, fejn l-investiment b'kapital għoli huwa mehtieg għall-fażi ta' kostruzzjoni.

– *Innovazzjonijiet xjentifiċi*

Il-karburant prodott direttament mid-dawl tax-xemx, sorsi tad-dawl (diġitali) fi stat solidu li jdumu jservu għexieren ta' snin, batteriji li jaħżnu l-elettriku għaxar darbiet iktar mid-densità kurrenti. Dawn huma uħud mit-teknoloġiji tal-ġejjieni. Izda biex ikollna għarfien tajjeb tagħhom irridu nesploraw livelli godda ta' kumplessità fil-fenomeni fiżiċi u kimiċi li jikkontrollaw kif il-materjali jipprestaw irwiehhom u jinteraġixxu⁹.

⁷ Permezz ta' SETIS, is-sistema ta' informazzjoni tal-Pjan SET.

⁸ Inkluzi l-enerġija mill-mewġ, l-enerġija mill-marea, l-enerġija mill-kurrenti, u mill-gradjenti termali.

⁹ COM(2009)512 tat-30.9.2009 tistabbilixxi bażi għal strateġija komuni għat-teknoloġiji ewlenin necessarji fl-UE.

Ir-riċerka bażika hija kronikament nieqsa mill-fondi fl-UE. Il-Kunsill Ewropew għar-Riċerka qed jibda jindirizza din il-problema, iżda ma jipprevedix programm speċifiku relatat mal-enerġija. B'kuntrast għal dan, l-Istati Uniti dan l-aħħar habbret il-holqien ta' 46 Ċentru għar-Riċerka tal-Enerġijaa fil-Frontieri, b'baġit ta' \$ 777 miljun (EUR 555 miljun) fil-hames snin li ġejjin. Mingħajr sforz bħal dan, l-Ewropa se tibqa' lura hekk kif skoperti godda se jieħdu post teknoloġiji kurrenti. Sabiex il-kompetittività tagħna fil-ġejjieni jkollha bażi tajba meta tiġi biex thabbat wiċċha ma' kompetizzjoni internazzjonali harxa, għandu jsir investiment ieħor ta' EUR 1 biljun għar-riċerka bażika fl-għaxar snin li ġejjin.

– *L-attivar tal-poli tax-xjenza u tar-riċerka*

Flimkien mal-Alleanza għar-Riċerka dwar l-Enerġija, poli oħra tax-xjenza u tar-riċerka jridu jiġu attivati biex jaħdmu fuq sfidi relatati mal-enerġija u mal-klima. Il-politika ta' koeżjoni tipprovdi investiment sinifikanti biex issaħħaħ u tiżviluppa iktar il-kapaċità ta' riċerka tal-UE, biex tippromwovi l-bidu ta' ċentri godda ta' eċċellenza u biex terġa' ssaħħaħ il-potenzjal kapitali uman. L-għarfien ta' setturi oħra jista' jintuza wkoll biex jappoġġa l-politika dwar l-enerġija tal-UE. Nghidu aħna, l-Aġenzija Spazjali Ewropea tista' tghin fit-trasferiment ta' materjali ta' insulazzjoni avvanzati kif ukoll sistemi ta' enerġija ultra-effiċjenti lejn is-settur tal-enerġija terrestri, jew tagħmel użu mill-applikazzjonijiet spazjali biex timmonitorja u tiġġestixxi sistemi tal-enerġija u biex issaħħaħ il-legiżlazzjoni.

Il-Komunitajiet ta' Għarfien u Innovazzjoni (KIC) dwar l-enerġija sostenibbli u l-adattament għat-tibdil fil-klima u l-mitigazzjoni tagħha proposti mill-Istitut Ewropew tat-Teknoloġija (EIT) se jkollhom spirtu intraprenditorjali, u se jheggu t-talent ġdid u jisfruttaw bis-shiħ opportunitajiet ta' innovazzjoni godda. Il-baġit annwali ta' kull KIC huwa mistenni li jkun ta' EUR 50-100 miljun, bi kwart minnu ġej mill-EIT. Il-partecipazzjoni tal-atturi tal-KIC fl-inizjattivi tal-Pjan SET għandha tghin fl-iżgurar tal-kumplimentarjetà u tevita d-duplikazzjonijiet.

– *Il-kooperazzjoni internazzjonali*

Il-kooperazzjoni dwar l-iżvilupp teknoloġiku se jkun element ewlieni tan-negożjati ta' Kopenhaġen u l-ispiża assoċjata u d-dispożizzjonijiet għall-implimentazzjoni se jkunu parti min-negożjati. Il-G20 impenja ruħu biex jistimula l-investiment f'teknoloġiji b'livell baxx ta' karbonju u fl-effiċjenza fl-użu tal-enerġija, kif ukoll biex jipprovdi appoġġ finanzjarju u tekniku għal proġetti bħal dawn f'pajjiżi li qed jiżviluppaw. Dan jinkludi t-tehid ta' passi għall-iffaċilitar tad-diffużjoni jew tat-trasferiment ta' teknoloġija ta' enerġija bla tniġġis filwaqt li tiġi garantita l-protezzjoni tad-drittijiet tal-proprietà intelletwali.

L-UE hija lesta tagħti s-sehem tagħha f'dan l-appoġġ internazzjonali, permezz ta' strumenti multilaterali u billi ssaħħaħ u tespandi l-attivitajiet tagħha ta' kooperazzjoni bilaterali fir-rigward tat-teknoloġija b'livell baxx ta' karbonju.

Il-Kummissjoni diġà qed taħdem mill-qrib mal-Istati Uniti u mal-Ġappun biex tiddefinixxi pjanijiet ta' azzjoni konkreti għat-tishih tal-kooperazzjoni fir-riċerka dwar l-enerġija. Aħna se nibnu fuq din l-esperjenza sabiex intejbu l-kooperazzjoni ma' shab strateġiċi ewlenin oħra. Fl-istess hin, se nkomplu ntejbu l-koordinazzjoni ta' azzjonijiet ta' Stati Membru u tal-KE sabiex tissaħħaħ il-kooperazzjoni strateġika mas-shab fid-dinja kollha. Il-Forum Strateġiku tal-UE

għall-Kooperazzjoni Internazzjonali Xjentifika u Teknoloġika¹⁰ se jkun strumentali fit-titjib tal-kundizzjonijiet ġenerali li bihom issir ir-riċerka internazzjonali.

Iċ-ċirkustanzi diversi f'pajjiżi li qed jiżviluppaw jeħtieġu azzjonijiet u livelli ta' ambizzjoni ddivrenzjati. Matul il-ftit snin li għaddew, għadd ta' pajjiżi li qegħdin jiżviluppaw, fosthom iċ-Ċina, l-Indja, l-Afrika t'Isfel u l-Brazil, fasslu strateġiji nazzjonali għat-tibdil fil-klima. L-UE qed tappoġġja lill-pajjiżi li qed jiżviluppaw sabiex jagħzlu żvilupp b'livell baxx ta' karbonju. Il-proġett tal-UE u taċ-Ċina għall-Faħam b'Emissjonijiet kważi Żero (NZEC) huwa eżempju konkret ta' kooperazzjoni teknoloġika u f'dan il-każ juri l-qbid u l-ħżin tal-karbonju. Il-Fond Globali għall-Effiċjenza Enerġetika u l-Enerġija Rinnovabbli (GEEREF)¹¹ se jinvesti fil-fondi għall-enerġija rinnovabbli u għall-infrastruttura sostenibbli tal-enerġija u strutturi ta' investiment simili magħmulin għall-bżonnijiet u l-kundizzjonijiet reġjonali. Inizjattivi oħra jinkludu l-Pjan Solari għall-Mediterran u s-Shubija għall-Enerġija bejn l-Afrika u l-UE.

3. IL-KONDIVIŻJONI TAR-RISKJI U L-ĠBIR TAR-RIŻORSI

Bil-livell ta' għarfien ta' llum, il-Kummissjoni temmen li l-investiment fl-UE għandu jżied mit-EUR 3 biljun attwali kull sena għal madwar EUR 8 biljuni fis-sena sabiex l-azzjonijiet tal-Pjan SET javvanzaw b'mod iktar effettiv¹². Dan għandu jirrappreżenta investiment pubbliku u privat addizzjonali ta' EUR 50 biljun fl-għaxar snin li ġejjin.

Ir-riskju kontinwu li jhabbtu wiċċhom miegħu t-teknoloġiji b'livell baxx ta' karbonju fi stadji differenti taċ-ċiklu ta' żvilupp iwassal għal approċċ ta' kondiviżjoni tar-riskju fejn l-atturi rilevanti kollha, kemm pubbliċi kif ukoll privati, jiehdu fuqhom dik il-parti tar-riskju li tikkorrispondi għas-settur ta' attività tagħhom u għal-logika ta' intervent tagħhom. F'termini ġenerali, iktar ma l-inċertezzi teknoloġiċi jkunu kbar, l-appoġġ pubbliku jkun meħtieġ aktar u bi proporzjon ikbar ta' għotjiet. Meta r-riskju tas-suq ikun predominanti minhabba l-fallimenti tas-suq, l-appoġġ pubbliku huwa ġġustifikat ukoll biex jiġu stabbiliti kundizzjonijiet ugwali – u r-regolament jista' jgħin ukoll biex jiġu indirizzati l-fallimenti tas-suq. Mingħajr dan, is-settur privat għandu jkun kapaċi jfendi għal rasu.

L-industrija teħtieġ tkun lesta li taċċelera l-iżvilupp ta' teknoloġiji godda u jithaddmu rapidament. Il-banek u l-investituri privati jkollhom jiffinanzjaw u jinvestu bil-goff fil-kumpaniji li se jiehdu ħsieb it-tranzizzjoni lejn ekonomija b'livell baxx ta' karbonju. Dan jirrappreżenta sfida kbira fil-kuntest tal-kriżi finanzjarja fejn l-istmerrija għar-riskju hija oghla u l-investiment f'teknoloġiji godda u iktar riskjużi ma jiġix l-ewwel prijetà għall-investituri. Għalhekk, l-awtoritajiet pubbliċi għandhom ikunu ppreparati biex joffru l-iktar inċentivi xierqa u sinjali ta' politika konsistenti, u – skont il-ħtieġa - biex ikunu lesti jżidu l-finanzjament pubbliku għall-iżvilupp ta' teknoloġiji b'livell baxx ta' karbonju¹³.

It-tqassim globalital-finanzjament tar-riċerka għall-enerġija non-nukleari fl-2007 kien 70 % privat u 30 % pubbliku. Minhabba n-natura ta' politika pubblika tat-tranzizzjoni tal-enerġija u

¹⁰ Il-Forum ġie stabbilit minn CREST, il-Kumitat għar-Riċerka Xjentifika u Teknika, korp konsultattiv tal-Kummissjoni Ewropea u tal-Kunsill tal-UE.

¹¹ Stabbilit mill-Kummissjoni Ewropea, mill-Ġermanja u min-Norveġja. <http://www.eif.org/about/geeref.htm>

¹² Spjegazzjoni dettaljata ta' dawn il-figuri tinsab fil-Valutazzjoni tal-Impatt SEC(2009)1297 meħmuża tas-7.10.2009.

¹³ Il-finanzjament pubbliku li jikkostitwixxi Għajjuna mill-Istat skont l-Artikolu 87(1) tat-Trattat tal-KE jeħtieġ ikun notifikat lill-Kummissjoni u f'konformità mar-regoli tal-Għajjuna għall-Istat eżistenti.

tas-sitwazzjoni ekonomika kurrenti, trid tiġi vvalutata żieda sinifikanti fis-sehem pubbliku tal-piż fi żmien qasir lejn livell ta' impenn iktar indaqs.

Attwalment, 80 % tal-investiment pubbliku fir-riċerka għall-enerġija non-nukleari kien f'livell nazzjonali u 20 % f'livell Komunitarju. Minhabba l-htieġa għall-implimentazzjoni rapida ta' programmi ffukati u integrati dwar teknoloġiji li għandhom potenzjali wiesgħa ta' applikazzjoni fl-UE kollha, żieda fil-proporzjon tal-investiment pubbliku f'livell Komunitarju trid li tkun waħda mill-alternattivi esplorati fir-reviżjoni tal-baġit.

Il-livell mehtieġ ta' finanzjament mill-Komunità għandu jiddependi, fost l-oħrajn, mill-interess ta' Stati Membri biex jikkofinanzjaw inizzjattivi tal-Pjan SET, permezz ta' Programmazzjoni Kongunta¹⁴ abbażi ta' geometrija varjabbli. Proċess bħal dan jagħti l-possibiltà lil shubijiet differenti ta' Stati Membri biex jikkooperaw f'dawk it-teknoloġiji tal-ikbar interess għalihom, skont it-taħlita ta' enerġija ppreferuta minnhom, tar-riżorsi bażi indiġeni tagħhom u tal-potenzjal għall-isfruttament.

Il-logika ta' intervent fuq livell Komunitarju

Fl-UE, ix-xena ta' riċerka ffinanzjata pubblikament tikkonsisti prinċipalment minn 'borma komuni' ġestita mill-Kummssjoni, mill-Programm ta' Qafas għar-Riċerka, u programmi nazzjonali ġestiti indipendentement minn Stati Membri. Kull wiehed irid jikkapitalizza fuq is-saħħiet u l-oportunitajiet tiegħu.

L-azzjoni f'livell tal-UE tista' tinvolvi programmi ta' riskju għoli, ta' kost għoli u għal żmien twil li jmorru lil hinn milli jistgħu jagħmlu Stati Membri individwali, jaqsmu bejniethom ir-riskju u jiġġeneraw ambitu u ekonomiji ta' skala li ma jistgħux jinkisbu mod iehor. Tista' tgħin biex tiġġenera l-aħjar programm ta' attivitajiet u tkabbar il-kondiviżjoni tal-għarfien u t-tixrid tal-informazzjoni, billi tbaxxi l-kost globali fil-ksib ta' għan partikulari. Tista' tindirizza sfidi transkonfinali u timmobilizza rapidament gabra usa' ta' talent, kompetenzi u multi-dixxiplinarjetà minn dawk disponibbli f'livell nazzjonali. U jista' jkollha effetti qawwi ta' amplifikazzjoni fuq l-industrija, kif ukoll fuq l-isforzi nazzjonali ta' koordinazzjoni, permezz tal-użu ta' strumenti ta' finanzjament li jippromwovu ż-Żona Ewropea tar-Riċerka.

4. SORSI POSSIBBLI TA' FINANZJAMENT PUBBLIKU

Is-Sistema Ewropea tal-Iskambji tal-Emissjonijiet¹⁵ tippermetti, mill-2013 'il quddiem, il-ħolqien ta' ċiklu ta' dhul mill-irkanti li jerga' jiġi investit f'livell nazzjonali fl-iżvilupp ta' teknoloġiji li ma jniġġsux, iktar effiċjenti u b'kost iktar baxx. L-użu tad-dhul huwa ddeterminat mill-Istati Membri, iżda mill-inqas 50 % għandu jintuża għal attivitajiet relatati mat-tibdil fil-klima, inklużi l-pajjiżi li qed jiżviluppaw.

It-300 miljun kwota tal-UE merfugħa mir-Riżerva għall-Entrati Godda tal-Iskema ta' Skambju tal-Kwoti tal-Emissjonijiet (ETS) se tintuża għall-appoġġ tal-qbid u l-ħżin tal-karbonju u ta' sorsi ta' enerġija li tiġġedded innovattivi. Dawn il-kwoti se jkunu disponibbli permezz ta' Stati Membri għall-finanzjament ta' proġett ta' dimostrazzjoni magħżula abbażi tal-kriterji definiti f'livell Komunitarju. Madankollu, din l-iskema ma tkoprix riskji

¹⁴ COM (2008) 468 tal-15.07.2008

¹⁵ Direttiva 2003/87/KE kif emendata bid-Direttiva 2009/29/KE tat-23/4/2009

teknoloġiċi, iżda sempliciment tiffaċilita l-kummerċjalizzazzjoni tat-teknoloġiji eżistenti billi tikkumpensa għal spejjeż addizzjonali fuq teknoloġiji konvenzjonali.

F'livell tal-UE, il-Programmi tal-Komunità attwali, bħalma huma l-Programm ta' Qafas għar-Riċerka u l-Programm Energija Intelligenti-Ewropa, u l-Programm Ewropew tal-Energija għall-Irkupru ¹⁶ (għas-CCS u l-enerġija mir-riħ lil hinn mix-xtut), huma strumenti naturali għal dan l-iskop, iżda r-riżorsi attwali mhumix fuq l-iskala meħtieġa biex jindirizzaw l-azzjonijiet kollha proposti fil-Pjan SET..

Il-proposti konkreti tal-Kummissjoni biex timplimenta l-Pjan SET huma bbażati fuq il-ħtieġa għal azzjoni rapida, approċċ koordinat fl-UE kollha u x-xewqa biex jitnaqqsu l-ispejjeż globali billi l-portafoll ta' proġetti ffinanzjati jkun dejjem aħjar. L-approċċ huwa bbażat fuq it-twemmin li l-azzjoni tal-UE tista' toffri valur miżjud reali, b'enfazi fuq il-ksib ta' għanijiet speċifiċi, l-implimentazzjoni effettiva u l-użu aktar effikaċi ta' riżorsi skarsi.

5. IT-TITJIB TAL-KOERENZA U L-IMMOBILIZZAR TAL-KOMUNITÀ FINANZJARJA

Il-finanzjament huwa biss nofs l-istorja. Irridu wkoll nonfquh tajjeb – biex nimmassimizzaw l-inċentiv u l-effett ta' amplifikazzjoni tal-iffinanzjar pubbliku u niżguraw l-aħjar benefiċċji għas-soċjetà.

Il-‘kaxxa tal-ghodda’ tal-istrument ta' finanzjament hija kompluta mhux hażin. Din tinkludi: Programmi RTD u innovattivi f'livell nazzjonali u tal-UE; iffinanzjar ibbażat fuq id-dejn; fondi ta' kapital għar-riskju; fondi għall-infrastruttura; u strumenti bbażati fis-suk. Madankollu, l-insuffiċjenza tar-riżorsi, il-frammentazzjoni u n-nuqqas ta' sinerġija jgħolqu problema. Il-fornituri tal-ġotjiet, tas-sussidju, tas-self u tal-ekwità għandhom tendenza li jaġixxu individwalment mingħajr strateġija globali ta' gwida jew proċess ta' perfezzjonament. Il-Pjan SET għandu jgħin f'dan billi jhegġegħ approċċ ta' shubija iktar koerenti.

It-titjib tal-koerenza tal-programmi pubbliċi

Sabiex jiżdedu l-effikaċja u l-effiċjenza, il-Kummissjoni se tiffoka fuq il-fażi tal-implimentazzjoni tal-Pjan SET u tkompli ttejjeb il-koordinazzjoni tal-Programmi tal-Komunità eżistenti fil-qasam tal-enerġija ta' inizzjattivi oħra tal-Komunità, bħalma huma l-Programm Ewropew għall-Irkupru tal-Energija u l-użu tat-300 miljun Kwota tal-UE merfugħa taħt l-ETS għal proġetti ta' dimostrazzjoni.

Fl-implimentazzjoni tal-Pjan SET, ahna se niċċaqalqu progressivament mill-paradigma attwali tal-iffinanzjar ta' proġetti individwali għal ko-investment fil-programmi. L-ikkombinar tar-riżorsi pubbliċi b'mod effettiv u l-holqien ta' Shubijiet Pubbliċi-Privati flessibbli mal-industrija għandu jkun il-mudell tal-gejjieni għall-kooperazzjoni pan-Ewropea fir-riċerka dwar l-enerġija.

Approċċ bħal dan ihegġegħ Shubijiet Pubbliċi-Privati effettivi li, waqt illi jharsu bis-shiħ l-interessi finanzjarji pubbliċi, jibbilanċjaw tajjeb bejn il-kontroll u r-riskju u huma flessibbli biżżejjed biex jippermettu kooperazzjoni effikaċi mal-partecipanti privati.

¹⁶ Regolament (KE) Nru 663/2009 tat-13.7.2009; ĠU L200/31 tal-31.7.2009

Fl-istess waqt, sabiex jiġu mobilizzati biżżejjed riżorsi għall-iffinanzjar ta' dimostrazzjonijiet fuq skala kbira, aħna se nfittxu modi ġodda biex nikkombinaw ir-riżorsi minn atturi u strumenti differenti bħalma huma l-ġoġiet, is-self u l-garanziji ta' self. Il-Bank Ewropew tal-Investment (EIB) jista' jkun il-qofol fit-titjib tal-koordinazzjoni u tal-kontinwità tal-finanzjament disponibbli, kif turi l-Faċilità ta' Finanzjament għall-Kondiviżjoni tar-Riskji (RSFF) li tikkombina r-riżorsi mill-baġit FP7 ma' dawk tal-EIB sabiex tiffinanzja proġetti R&D ta' riskju akbar, inkluż is-settur tal-enerġija.

Fil-perjodu medju u f'dak itwal, l-UE għandha tiżviluppa qafas biex tiżgura approċċ ta' finanzjament iktar sinifikanti, prevedibbli u stabbli għall-iżvilupp ta' teknoloġiji b'livell baxx ta' karbonju. Dan għandu: jtejjeb il-koerenza bejn azzjonijiet eżistenti u oħrajn ġodda; jżid l-effikaċja tal-politiki tagħna; jikkonċentra fuq l-għanijiet u jittrattahom adegwatament; iżid it-trasparenza u jevita d-duplikazzjonijiet; kif ukoll jiffaċilita l-komprensjoni tal-azzjonijiet tagħna minn partijiet konċernati u ċittadini Ewropej.

Azzjonijiet mal-Bank Ewropew tal-Investment (EIB) – l-immobilizzar tal-komunità finanzjarja

Il-Bank Ewropew tal-Investment jista' jimmobilizza u jamplifika riżorsi f'setturi pubbliċi u privati oħra. Fil-qafas tar-rispons tiegħu għall-kriżi finanzjarja u kif stabbilit fil-Pjan Ewropew għall-Irkupru tal-Ekonomija¹⁷, il-Bank Ewropew tal-Investment zied l-ammont ta' self tiegħu fil-qasam tal-enerġija għal EUR 9.5 biljuni fl-2009 u EUR 10.25 biljuni fl-2010. Din hija zieda sinifikanti meta mqabbla mal-mira ta' EUR 6.5 biljuni fl-2008.

Fuq din il-bażi, il-Kummissjoni u l-Bank Ewropew tal-Investment qed jaħdmu flimkien fuq l-inizjattivi li ġejjin sabiex il-Bank ikun jista' juża s-self miżjud biex jiffinanzja lill-Pjan SET:

- Biex tissaħħaħ l-RSFF sabiex din tkun tista' tappoġġja lill-Pjan SET. B'mod partikulari, se jkun mehtieġ li jiġi vvalutat il-bażi tal-kapital għar-riskju sabiex tinhareġ l-iskala ta' finanzi mehtieġa biex jinkisbu l-għanijiet tal-pjanijiet dwar it-teknoloġiji sal-2020. Din il-valutazzjoni għandha tiġi inkluża fir-reviżjoni ta' nofs il-perjodu tal-RSFF.
- Biex jiżdiedu r-riżorsi sostanzjalment għall-"Fond Ewropew tal-2020 għall-Enerġija, Tibdil fil-Klima u l-Infrastruttura" (il-Fondi Marguerite), stabbilit mill-Bank Ewropew tal-Investment u istituzzjonijiet pubbliċi ta' finanzjament għal perjodu twil oħra mill-Istati Membri.
- Biex jiġi żviluppat strument kongunt għall-effikaċja tal-enerġija u għall-enerġija li tiġgedded għall-finanzjament tal-aċċettazzjoni inizjali ta' teknoloġiji b'livell baxx ta' karbonju. Bħala inizjattiva kongunta pilota tal-Kummissjoni u tal-Bank Ewropew tal-Investment, fl-2009 se jiġi mniedi strument ta' EUR 15-il miljun li jipprovdi għajnuna teknika lill-awtoritajiet lokali għall-iżvilupp ta' proġetti tal-bank taht il-pjanijiet ta' azzjoni għall-enerġija sostenibbli tagħhom¹⁸.
- Biex jiżdied l-appoġġ tal-UE għal swieq ta' kapital b'riskju, partikularment biex jithegġeġ iktar investment fit-teknoloġiji b'livell ta' karbonju baxx permezz tal-Faċilità għat-

¹⁷ COM(2008) 800 26.11.2008.

¹⁸ L-Inizjattiva għall-Finanzjament tal-Enerġija Sostenibbli tal-Pjan Ewropew tal-Irkupru Ekonomiku, iffinanzjat permezz tal-Programm tal-Enerġija Intelligenti Ewropa II.

Tkabbir Gholi u l-Innovazzjoni għall-SMEs (GIF) taħt il-Programm ta' Kompetizzjoni u Innovazzjoni (CIP).

- Biex jiġu vvalutati l-aħjar pakketti finanzjarji għal proġetti ta' dimostrazzjoni jew ta' replikazzjoni kummerċjali kbar, inkluż it-taħlit potenzjali tal-ghotjiet b'self jew prodotti għall-kondiviżjoni b'riskju.
- Biex jiġu stabbiliti rabtiet iktar b'saħħithom bejn il-Bank Ewropew tal-Investment u l-Grupp Pilota tal-Komunità Ewropea fuq it-Teknoloġiji Strateġiċi tal-Energija, billi jiġi mistieden il-Bank Ewropew tal-Investment biex jiehu sehem fix-xogħol tiegħu jekk ikun meħtieġ.

6. KONKLUŻJONIJIET

It-triq lejn ekonomija b'livell baxx ta' karbonju teħtieġ li t-teknoloġija ġdida tiġi mnissla, ttestjata u mbaġħad imħaddma. Biex jiġri dan, l-UE tat direzzjoni tal-politika permezz tal-qafas komprensiv tal-politika propost fil-pakkett tal-enerġija u tal-klima. Il-pjan SET huwa l-pilastru tal-iżvilupp teknoloġiku. Issa, is-settur privat irid jilqa' l-isfida, jiżgura l-gharfien li se jkollhom l-appoġġ pubbliku meta r-riskji jkunu kbar wisq minhabba l-importanza li jipproduċu ekonomija b'livell baxx ta' karbonju.

Issa ma hemmx dubju li l-investment pubbliku u privat fl-iżvilupp tat-teknoloġija tal-enerġija jrid jiżdied sostanzjalment – minn issa. Injezzjoni tal-finanzi pubbliċi hija ġġustifikata bis-siġħ biex jinkisbu għanijiet ta' politika pubbliċi u tgħin biex jinghelbu l-fallimenti tas-suq. L-intervent iktar b'saħħtu f'livell tal-UE jista' jkun wieħed mill-iktar modi effettivi biex javvanza l-portafoll wiesa' ta' teknoloġiji mixtieq.

Il-Kummissjoni għalhekk tappella lill-Kunsill Ewropew u lill-Parlament Ewropew biex:

- Jappoġġjaw il-Pjanijiet Teknoloġiċi għall-2010-2020, u, abbażi ta' dan, jistiednu lill-Kummissjoni biex tniedi l-Inizjattivi Industrijali Ewropej fl-2010.
- Jiftiehm u li jiffukaw fuq programmi tal-Komunità eżistenti biex jappoġġjaw l-inizjattivi tal-Pjan SET.
- Jistiednu lill-Istati Membri biex iżidu l-isforzi tagħhom għall-appoġġ tal-finanzjament ta' teknoloġiji b'livell baxx ta' karbonju, inkluż permezz ta' konċentrazzjoni xierqa ta' strumenti ta' appoġġ; u biex jikkontribwixxu għall-implimentazzjoni tal-inizjattivi tal-Pjan SET skont approċċ ta' programmazzjoni kongunta abbażi ta' ġeometrija varjabbli fejn tinzamm is-sovranià fuq il-finanzjament nazzjonali għar-riċerka.
- Jilqgħu t-tisħiħ propost tal-istrumenti finanzjarji li jinvolvi l-Grupp tal-Bank Ewropew tal-Investment, bħalma huma l-RSFF, il-Fond Marguerite u Faċilità għal Tkabbir Gholi u Innovattivi tal-SME (GIF), biex jikkontribwixxu għall-finanzjament tal-Pjan SET.
- Jilqgħu l-intenzjoni tal-Kummissjoni u tal-Bank Ewropew tal-Investment biex jivvalutaw l-aħjar pakketti finanzjarji għal proġetti kbar ta' dimostrazzjoni u ta' replikazzjoni tas-suq; u biex jiġi żviluppat strument kongunt għall-effikaċja tal-enerġija u għall-enerġija li tiġgedded għall-finanzjament tal-aċċettazzjoni inizjali ta' teknoloġiji b'livell baxx ta' karbonju; u jilqgħu l-ideat tal-Kummissjoni għall-perjodu medju biex jitmexxa 'il quddiem il-finanzjament ta' teknoloġiji b'livell baxx ta' karbonju.

- Jiftiehm u biex isahhu inizjattivi internazzjonali kurrenti jew godda orjentati lejn it-teknoloġija.